

ሰንበት ዘዕንብ ቋንቋ

(ነሐሴ 19 2016 ዓ.ም. 8/25/2024)

መዝሙር: ይሁብን ዝናሙ... ዝናም ብግዜኡ ይህበና እኽሊ በረኽት ይጽግወና ክረምቲ ይኸፍተልና ምሕረት የውርደልና በረኽት ዝናም የፍስሰልና፣ ዓይነ ከፊቱ የማኑ ዘርጊሑ ምሕረቱ ይሰደልና፣ ኃጢአት ኪሓድግ ተፈቂድሉ እዩሞ አዲንቲ ዮሎም ንግኻ ይትስፈዋ በብግዜኡ መግቦም ይቕበሉ። መን እዩ እቲ ንባሕርን ንነፋሳትን ዚእዝዞም ጎይታ ሰንበት ስለ ዝኾነ ጨቓውቲ ኳኳትን ዓሳታትን አናብርን ይጽውዕዎ ንሱ ከአ ብታሕጓስን ብሰላምን ሰላም። ሓልዮትን ፍቕርን ክርስቶስ ዝገልጽ መዝሙር።

ንባባት: ኤፈ. 5:21-32፣ ያዕ 1:17-ፍ፣ ግ.ሐ. 22: 6-22፣ ዮሐ 6:60-69።

ምስባክ: ዓይነ ኩሉ ይሴፎ ኪያከ፣ አንተ ትህቦሙ ሲሳዮሙ በጊዜሁ፣ ትሰፍሕ የማንከ ወታደግብ ለኩሉ እንሰሳ ዘበርዓትከ። ፍጡራት ኩሎም ብተስፋ ንኣኻ ይጽቦዩ፣ ንሰኻ እውን በብጊዜኡ ምግቦም ትህቦም። ኢድካ ብልግሲ ትዝርግሕ እሞ ንፍጡር ዘበለ ኹሉ ብበረኽት ተጽግቦ መዝ. 145:15-16።

ካብ ነሐሴ 10-28 (ማኅበረ በኸር) ዘሎ ሰናብቲ አብርሃም፣ እጻለ ቋንቋ፣ ደሰያት፣ ዓይነ ኩሉ እናተባህለ ይስመ። ከም አተሓሳስባ ሊጡርግያና ክረምቲ ካብ ሰነ 26 ክሳብ መስከረም 25 ዘሎ ጊዜ እዩ፣ ስለዚ ጌና አብ ጊዜ ክረምቲ ኢና ዘሎና፣ ነዚ ዘሎናዮ እዋን ፍሉይ ዝገብሮ ብዓለ ፍልሰታ አብ 16 ነሐሴ ስለ ዘብዓልና አብዚ እዋን እውን አሰር ማርያም ተኸቲልና ንሰማይ ዝበቐዕ ሕይወት ሒዝና ክንጉዓዝ የዘኻኸረና። እዚ እዋን ኩሉ ዝሕጎሱ ሰዊት ፍረ ዝርአየሉ ሰብን እንሰሳን ዘመስግኑሉ እዋን ስለ ዝኾነ ሕጉስ ሕይወት ክንለብስ ይሓተና። አብ ሕይወትናን አብ ሕይወት ካልኣትን ሓጎስ ክንፈጥር ድላይ አምላኽ እዩ። ምሉእ ሓጎስ ምስ አምላኽ ምስ እንኸውን ጥራሕ እዩ ዝርከብ።

ንዛሓለፋ ሓምሽተ ሰናብቲ ካብ ወንጌል ዮሐንስ ምዕ 6 ብዛዕባ ቅዱስ ቍርባን ዝዛረብ አስተንቲና። ብፍሉይ አብ መንጎ ማርያምን ቅዱስ ቍርባንን ዘሎ ርክብ አስተንቲና። ማርያም ንሰብአዊ ባህሪ ዘልበሰቶ ስለ ዝኾነት አብ ቅ. ቍርባን ፍሉይ ርክብ አልኦ። ነዚ መሰረት ብምግባር አብ ስርዓት ልጡርግያና ክልተ አኮቴተ ቍርባናት ብፍሉይ ንማርያምን ነቲ ንሳ አብ ድሕነት ደቂ አዳም ዝተጻወተቶ ተራ ንምግላጽ ተሰሪዖም ንረክብ። አድንግል መፍረይት ለእንተ ይትበላዕ ወመንቅዕት ለእንተ ይሰተይ አ ድንግል ማርያም ነቲ ዝብላዕ ዝፈረኺ ነቲ ዝስተ ኸአ እትፍልፍሊ ንሰኺ ኢኺ እናበልና ምስ ሥጋኡን ደሙን ዘለዋ ርክብ እናገለጽና ክትልምነልና ንምሕጻና። አኮቴተ ቍርባን ጎስዓ ልብዩ ዝብል ናይ ማርያም ዕብዮትን ከምኡ አብ ስላሴ፣ ምስ ወዳን ምስ ቤተ ክርስትያንን ዘለዋ ርክብ እናአስተንተነ ይገልጻልና በዚ ኸአ አብ ብዓላት ማርያም ነዚ አኮቴት ንጽሊ።

ናይ ሎሚ አስተንትኖና ኸአ ነዚ መሰረት ገርን አብ ቃል አምላኽ ዝውሃበና ፍሉይ መልእኽቲ ተረዲእና አብ ግብሪ ክነውዕል ዝሕብር እዩ። አብ ሰንበት ዘዕንብ ቋንቋ ቤተ ክርስትያን አብ ሕይወትና ኩሉ ጊዜ ንክርስቶስ ነቲ ቅዱስ አምላኽ ዝኾነ ክንመርጽ ትደልየና። አብ ገለ እዋናት ሕይወትናን አብ ፈተናን አብ ጽንኩር እዋን ክንርከብ እንከሎና ነየናይ ከም እንመርጽ ይኸብደና። ከቢድ ተፈታታኒ እዋናት አብ ሕይወትና ንወሳኒ ምርጫ አብ እንገብረሉ እዋን እሞ ንመጻኢ ሕይወትና ንሓጎስ ወይ ንክበድ ዝመልኦ ዝገብሮ ክንውስን ቀሊል ከምዘይ ኮነ ንፈልጥ ኢና ምኽንያቱ እንገብሮ ምርጫ ወይ ውሳኔ ንመጻኢ ሕይወትናን ይጻልዎ ከምኡ ምስ አምላኽ ዘሎና ርክብ ምስ ሰባት ዘሎና ርክብ ምስ ከባቢና ዘሎና ርክብ ስለ ዝጸሉ። እዚ ኸአ አብ መዓልታዊ ሕይወትና እንዕዘቦ እዩ።

ነፍስወከፍና አብ ሕይወትና ምልስ ኢልና እንተ ረኣና ገለ ውሳኔታት ዝገበርናዮም እንሕጎሎም ገለ ኸአ እንጉህየሎም እንጥዓሰሎም እዮም። አብ ቃል ኪዳናዊ ሕይወት ከምኡ አብ ክህነታውን

ምንኩስናዊ ሕይወት ወላ እኳ ብዙሕ ጊዜ ብዝገበርናዮ ምርጫ ሕጉሳት እንተ ኾና ኣብ ገለ እዋንስ ነዚ ምምራጻይ ተጋግዮ ኢልና ንምርጫና ኣብ ምልክት ሕቶ ነእትዎ ወይ እውን ንቕይር። ኣብ ገለ እዋን እቲ ዳሕራይ ምርጫ ዝገደደ ዘዮሓጉስ ክኸውን ይኸእል ስለዚ እንገብሮ ምርጫ ኩሉ ጊዜ ምስ ድላይ ኣምላኽ ዝኸይድ ኣስተውዒልናን ኣስተንቲናን እንገብሮ እንተ ኾነ ጥራሕ እዩ ዘዕግብና።

ገለ ሰባት በቲ ዝገበርዎ ምርጫ ኣጎሶም ኣብ ሕይወቶም፣ ምስ ሰባት ዘለዎም ርክብ፣ ስለ ዝገልጽዎ ኣምላኽ ሂብዎ/ሂብዎ እናበልና በቲ ሕይወቶም ንዛረብ። ኣብኡም ሰላም ፍቕሪ ምርድዳእ ኩሉ ኣሎ። ሕጉስ ሕይወት ስለ ዘለዎም ዘምጽእዎ ጸገም ዮብሎምን፣ ጸገም ዝርኣ ምርጫ ሕይወት ዘይትኣምነሉ እንተ ኾንካ ንርእስኻ ተሳቂኻ ንካልኣት ኣብ ስቓይ ክነብሩ ትደሊ። እዋ ሎጂ ኣብ ዘሎናዮ ሕይወት ኣቲና ነቲ ዝኣቶናዮ ምርጫ ኣብ ድላይ ኣምላኽ ከም ዝሰምር ክንግብር ንጽዓር።

ኣብ ሕይወትና ንኣምላኽ ክንመርጽ እንከሎና ጥራሕ ኢና ሕጉሳትን ሰላም ዝመልኦ ሕይወት ክነብር እንኸእል። ሰብ ንኣምላኽ ኣዲጉ ንስምዒቱ ወይ ካብ ኣምላኽ ዝፈሊ ሕይወት እንተ መረጸ ቅሱን ኣይከውንን እዩ። ነዚ ኣብ መጽሓፍ ኢያሱ 24:1-18 ከምኡ ኣብ ወንጌል ዝተነበልና እንተ ርኣና ክልቲኦም ብዛዕባ እንገብሮ ምርጫ ምስ ኣምላኽ ምዃንን ንኣምላኽ ምሕዳግን ይነግሩና።

ኢያሱ ድሕሪ ሙሴ ንህዝብ እስራኤል መሪሖ ንምድረ ተስፋ ዘእተወ መሪሖ እዩ። እንተ ኾነ እቶም ህዝቢ ነቲ ኣምላኽ ዝገበረሎም ረሲዮም ምስቶም ኣብ ከባቢኦም ዝነበሩ ህዝቢ ብምሕዋስ ንኣምላኽ ኣዲጎም ካልእ ኣማልኽቲ ከምልኹ ጀግሮም። ኣብዚ እዋን እዩ ንእስራኤላውያን ምርጫ ክገብሩ ንኣምላኽ ከገልግሉ ወይ ንኣምላኽ ክኣድጉ ዝሓተቶም። ክርስቶስ ንኣዋርያቱ ንስኻትኩምክ ክትከዱሩ ትደልዩ እናበለ ኣቲትዎም። ቅዱስ ጳውሎስ እውን ነቲ ኣብ ቃል ኪዳን ዝግበር ናይ እምነት ነገር ብኣምሳል እናገበረ ሰብኣይ ወይ ሰበይቲ መጻምዶ ብኣደ ክነብሩ ከፍቅሩ ዝተመርጹ እዮም። ከምቲ ክርስቶስ ንቤተ ክርስቲያኑ ዘፍቀራን ንዝሕር ርእሱ ዝወሰዳ ክልተ ሰብ ኪዳን ከኣ ነነድሕዶም ይወሃቡ ከምዚ እናበለ ኸኣ ይገልጽ ከምቲ ክርስቶስ ንቤተ ክርስቲያኑ ብቃልን ብምሕጻብ ማይን ኣጽርዩ ምእንቲ ኸቕድሳ ርስኣት ወይ ዕጣር ወይ ድማ ንእኡ ዚመስል ካልእ ክፍኣት ዘይብላ ቅድስትን መንቅብ ዘይብላን ክብርቲ ቤተ ክርስቲያን ገይሩ ናብኡ ምእንቲ ኬቕርባ ኣብ ክንድኣ ዝሕር ርእሱ በጃ ክሳዕ ምሃብ ዘፍቀራ ነንስትኹም ኣፍቅርዎን (ኤፌ 5:25-27)።

እንገብሮ ምርጫ ሕይወት ዘሎና ወይ ምዉታት ከምእንኸውን ይገብረና። ነቲ ቀንድን ጽቡቕን ክርስቲያናዊ መምርሒ ሕይወት ኣዲግና ንግጉይ መገዲ ክንመርጽ እንከሎና ኣብ ዝሕር ርእስና ኩነቲ ንፈርድ። ንቃል ኣምላኽ ክነጽግ እንከሎና ነቲ ቅዱስ ኣምላኽ ስለ እንነጽግ ግጉይ መርጫ ንገብር። ኣደ ክነስተውዕለሉ ዘሎና ነገር ኣሎ ጽቡቕ ክንመርጽ እንከሎና ካብ ፈተና ካብ ስቓይ ወይ እውን ካብ መከራ ነጻ ንኸውን ማለት ኣይኮነን። ዝኾነ ኮይኑ እቲ ኣቂ ምስ ክርስቶስ ክንከውን ክንመርጽ እንከሎና ዝበለጸ ምርጫ ኢና እንገብር ዘሎና። ንጉሥ ዳዊት ንህዝቡ መቐጻዕቲ ክወርዶም ካብ ሰለስተ ኣንቲ ክመርጽ ምስ ተሓተ ከምዚ እናበለ መሊሱ ምሕረቱ ብዙሃ እዩ እዋ ኣብ ኢድ ሰብ ካብ ምውዳቕሲ ኣብ ኢድ እግዚኣብሔር ምውዳቕ ይገብር (2ኛው 24:1025) ኢሉ ነቲ ብኣምላኽ ዝመጸ መቐጻዕቲ ክቕበል ንርእሱ ኣብ ትሕቲ ኣምላኽ እምነት ገሩ ተጸብዩ። ዝወረደ ጸገማት ይወረድ ምስ ክርስቶስ ክትከውን ምምራጽ እቲ ዘበለጸ ምርጫ ናይ ዝኾነ ለባም ሰብ እዩ። እዚ ዝኾነሉ ምክንያት ከኣ ንሱ ፈቃርን መሓርን ጎይታ እዩ። ከምኡ ንሱ ናይ ዘለዓለማዊ ሕይወት መልእኽቲ ኣለዎ።

መዘምር ዳዊት ከምዚ ይብል እቶም ደድጎሪ ኻልኣት ኣማልኽቲ ዝጎዩ ኣብ ዝሕር ርእሶም መዓት የውርዱ (መዝ 16:4)። ንኣምላኽ ክትመርጽ ዘይምኸኣል ኣብ ዝተፈላለዩ ስቓይን ወርደትን ልዕሊ ኹሉ ዘይቅሱን ኮንካ ከም እትነብር ይገብረካ። ቃላቱ ምስማዕ ምስ ኣበና ወይ ምስ ነጻግና፣ ነቲ ኣብ ተፈጥሮ ዝሃቦ ስርዓት ምስ ኣበላሾና፣ ንዝወረደና ስቓይት ካብ ደው ምባል ነብቕዕ ብኻልእ ኣዘራርባ ተስፋ ንቕርጽ መገዲ ኣምላኽ ንኣድግ ንመገዲ ክፍኣት ናትና ኢልና ንተሓሓዞ ሽቡ ንሞትን ስቓይን ናትና ኢልና ንሕዝ። እዚ ዝኾነሉ ምክንያት ከኣ ባዕልና ብዝመረጽናዮ መገዲ እዩ። ካብ ኣምላኽ ክንርሕቕ ምስ መረጽና ዝመርሓና መገዲ ነጥፍእ ሽቡ ንጹር ኣድራሻ ዘይብልና ኮና ከም እንሰሳ ስምዒትናን ርድኢትናን ብዝመርሓና መገዲ ንጉዓዝ ንሱ ኸኣ ናብ ጥፍኣትን መከራን ይወስደና። ኣብ ናይ ጥፍኣት መገዲ እንከሎና ነቲ ምሕረት ዘይገብር ጸላኢ

ደቅ ሰብ ዝኾነ ኣብ መገዲ ረኺብና ዝሰልጠና መሲሉና ንተዓራረኹ በዚ ኸኣ ደቂ ድያብሎስ ክንከውን ደቂ ማሕበሩ ንኸውን። እምብኣር ክበዱን ምረቱን ብዘየገድስ ንመገዲ ክርስቶስ ክንርድኡ፣ ይኸበደና ኣይኸበደና ምስኡ ጸኒዕና ንንበር ምኽንያቱ ንሱ ዝበለጸ ምርጫ ሕይወትና ንግበሮ፣ ንሱ ኣባይ ንዑ ዝደኸመ፣ ዝጸምእ፣ ኩሉ ነገር ፋሕ ዝበሎ ይቕረበኒ ከርህወልኩም እየ ኢሉና እዩ።

ከም ኢያሱ ንደቂ እስራኤል ዝበሎ ኣነን ቤተይን ግና ንእግዚአብሔር ኢና እነገልግል (24: 15) ክንብል፣ ከምኡ ከም እስራኤላውያን ንእግዚአብሔር ኃዲግና ንኻልኣት ኣማልኽቲ ምግልጋል ካባና ይርሓቅ (24: 16) እናበልና ኣብ ኣምላኽ ዘሎና እምነትን ኣኽብሮትን ኣብ ዕለታዊ ሕይወትናን ርክባትናን ክንገልጸ ክንክእል ኣሎና። ከም ክልተ እሙናት ሰብ ሓዳር ኣብ ክርስቶስ ዘሎና እምነትን ሓድነትን ሓዲስና ነቲ ዝሓረየናን ናቱ ዝገበረና ክርስቶስ ብምሉእ እምነት ልብና ንሃቦ።

ኣብ መጨረሻ ሰብ ምሉእ እምነትን ግዱሳት ኣርድእትን ኢየሱስ ኮና ምስ ጴጥሮስ ጎይታ ንሰኻ ናይ ዘለዓለም ሕይወት ቃል ኣሎካ ናብ መን እሞ ኸንከይድ፣ ንሕናስ ንሰኻ እቲ ቅዱስ ናይ ኣምላኽ ምዃንካ ኣሚናን ፈሊጥናን ኣሎና (ዮሓ 6: 68) ንበሎ። ነዚ ብልቡ ክደገም ዝኸኣለ ብምሉእ ናይ ክርስቶስ ኮይኑ ኣሎ ማለት እዩ። ምስ ጳውሎስ ኮይኑ ኣባይ ዝነብር ዘሎ ክርስቶስ እዩ ክብል ይኸእል። ብምሉእ ናይ ክርስቶስ ክንከውን ስንቂ ሓይሊ ከምኡ ሓባሪ የድሊ። ስንቅና ኣብ ጸጋ ኣምላኽ ክንገብር፣ ዘሎና ውህበት ካብ ኣምላኽ ምዃኑ ክንፈልጥ፣ መንፈስ ቅዱስ ኩሉ ጊዜ ከም ዝመርሓና ዘሎ ፈሊጥናን ኣሚናን ክንሰምዖ።

ኣምላክ ዝደልዮ ዝገብር ሰብ መለልይኡ ሓጎስ ሰላም ፍቕሪ እዩ። ሎሚ እምብኣር ናይ ሓጎስ መዝሙርና ንኢየሱስ ክስዕብ ወሲኒ እየ፣ ንድሕሪት ግልጽ ኣይብልን ንድሕሪት ኣይምለስን እየ እናበልና ንኣምላኽ ሒዝና ንቅድሚት ክንምርኽ ንወስን። ክርስቶስ ዕለት ዕለት መስቀልኩም ጸርኩም ስዓቡኒ ይብለና። ክርስቶስናዊ ሕይወት ብዘይ መስቀል ትርጉም የብሉን ስለዚ ዓይንና ልብና ኩኖ ጸበባን ፈተናን ኣብ ክርስቶስ ጠሚትና ብተስፋን እምነትን ንከተሎ።

በዚ ብሩኽ ሰንበት እምብኣር ልዕሊ ኹሉ ንኣምላኽ መሪጽና ክንክእል ከምኡ ነቲ ክርስቶስ ሓርዩ ሂቡና ዘሎ ጸጋ ከምቲ ንሱ ዝደልዮ ገርና ክንለብሶ፣ ቅዱስ ሕይወት ክንመርሕ ተሓሪና ከምዘሎና ኣሚና ብሓቅን ብፍቕርን ንንበር። ሕርየትና ንተልእኮን ኣገልግሎትን ምዃኑ ኣለሊና ኣብ ጉዕዞ ንዝጓነፉና ከነለሊ ከይንዕንቀፍ ከይንወድቕ ኣስተውዒልና ኣብ ጸጋ ክርስቶስ ተመስሪትና ክንጉዓዝ መብጽዓና ንሓድስ።

ማርያም ንሕርየታ ኣለልያ ንኣምላኽ ዘገልገለት ኣደ እያ፣ ምሉእ ሕይወታ ነቲ ሓንሳብ ሕራይ ዝበለቶ ኣይለወጠትን ሎሚ ንነፍሲ ወከፍና ኣብ ተተሓሪናሉ ዘሎና ጸኒዕና ጉዕዞና ከምቲ ኣምላኽ ዝደልዮ ክንቅጽል ለምንልና ንበላ።

ኣባ ንጉሠ ፍሥሓ